

Xalq orduya və Komandana güvənir, arx

İlham Əliyevin rəhbərliyi ilə tariximizin şərəfli səhifəsi yazılır

Hərbi vəziyyətə keçidə razılıq verən Milli Məclis hər bir vətəndaşı qanunvericiliyin öhdəliklərini və tələblərini yerinə yetirməyə çağırır

Dağlıq Qarabağ probleminin həlli bizim milli məsələmizdir

Sahibə Qafarova bildirdi ki, Azərbaycan Respublikası Konstitusiyasının 109-cu maddəsinin 29-cu bəndinə və 111-ci maddəsinə uyğun olaraq, Azərbaycan Respublikasının Prezidenti cənab İlham Əliyev “Hərbi vəziyyət elan edilməsi haqqında” Fərman imzalamış və təsdiq olunması üçün Milli Məclisə təqdim etmişdir. “Hərbi vəziyyət haqqında” Azərbaycan Respublikası Qanununun 6.2-ci maddəsinə görə, “Hərbi vəziyyətin elan edilməsi haqqında Azərbaycan Respublikası Prezidentinin Fərmanı Azərbaycan Respublikasının Milli Məclisinə daxil olduqdan sonra 48 saat müddətində növbəti və növbədən-kənər sessiyalar dövrünün olub-olmamasından asılı olmayaraq, Azərbaycan Respublikası Milli Məclisinin iclası keçirilir. Bugünkü iclasın keçirilməsi də bu zərurətdən irəli gəlir.

Milli Məclisin Sədri dedi ki, Ermənistan silahlı qüvvələri atəşkəs rejimini kobud şəkildə pozaraq Azərbaycana qarşı növbəti planlaşdırılmış təxribata əl atmışlar. Mülki əhali və hərbi qulluqçular arasında həlak olanlar və yaralananlar var.

İclasda şəhidlərimizin xatirəsi bir dəqiqəlik sükutla yad edildi.

Milli Məclisin Sədri daha sonra diqqətə çatdırdı ki, Ermənistanın xaincəsinə hücumu erməni faşizminin, işğalçı ölkənin hərbi və siyasi rəhbərliyinin beynəlxalq hüquqa qarşı saymazlıq münasibətinin növbəti bir təzahürüdür: “Ermənistan bu təxribatı törətməklə işğalçılıq siyasətini genişləndirmək və təcavüzkar siyasətini davam etdirmək niyyəti güdür. Xatırlatmaq istəyirəm ki, bir neçə gün əvvəl Azərbaycan Respublikasının Prezidenti, Silahlı Qüvvələrin Ali Baş Komandanı İlham Əliyev BMT Baş Assambleyasının 75-ci sessiyasının ümumi debatlarında çıxışı zamanı Ermənistanın planlaşdırdığı təcavüz aktı və hərbi təxribatları barədə beynəlxalq ictimaiyyətə xəbərdarlıq etmişdir. İyul ayında Tovuzda baş verən təxribatdan sonra bu gün baş verənlər Ermənistan faşizminin iç üzünü və çirkin mahiyyətini açıq göstərir.

Bütün xalqımız əmindir ki, şəhidlərimizin qanı yerdə qalmayacaqdır və qalır. Azərbaycan Ordusu bütün cəbhəboyu uğurlu əks-hücum əməliyyatları həyata keçirir və düşməne sarsıdıcı zərbələr endirir. Artıq düşmənin ön xətti yarılmış, Füzuli rayonunun Qaraxanbəyli, Qərvənd, Kənd Horadiz, Yuxarı Abdurəhmanlı, Cəbrayıl rayonunun Böyük Mərcanlı və Nüzgar kəndləri işğaldan azad edilmişdir”.

Sahibə Qafarova bu münasibətlə təbriklərini çatdırdı.

Ermənistan ordusunun təxribatları barədə beynəlxalq ictimaiyyətə məlumat verildiyini bildiren spiker qeyd etdi ki, Türkiyə Böyük Millət Məclisinin Sədri cənab Mustafa Şentop zəng edərək qardaş ölkənin Azərbaycana dəstəyini bir daha ifadə edib. Milli Məclis tərəfindən beynəlxalq parlament təşkilatlarına və milli parlamentlərdə Ermənistanın bu təxribatı haqqında məktublar göndərilib.

“Azərbaycan Respublikasının Prezidenti cənab İlham Əliyevin dediyi kimi, Dağlıq Qarabağ məsələsi bizim milli məsələmizdir. Dağlıq Qarabağ məsələsinin həlli bizim tarixi vəzifəmizdir. Ermənistan işğalçı dövlətdir, bu işğala son qoyulmalıdır və son qoyulacaqdır. Biz haqq yolundayıq, bizim işimiz haqq işidir. Biz zəfər çalacağıq. Qarabağ bizimdir, Qarabağ Azərbaycandır!” -deyə Sahibə Qafarova bildirdi.

Sonra Milli Məclisin Müdafiə, təhlükəsizlik və korrupsiya ilə mübarizə komitəsinin sədri Ziyafət Əsgərov “Hərbi vəziyyət elan edilməsi haqqında” Azərbaycan Respublikası Prezidentinin Fərmanını oxudu.



Tarixi qərar

Müzakirələr zamanı Milli Məclis Sədrinin birinci müavini Əli Hüseynli bildirdi ki, hərbi vəziyyətin elan olunması haqqında cənab Prezidentin fərmanı tarixi bir qərardır: “Nə üçün məhz indi belə fərman verildi. Uzun illərdir xalqımız torpaqlarımızın işğaldan azad olunması çağırışları edir. Son zamanlar mürtəce Ermənistan sistemli şəkildə həm siyasi, həm də hərbi təxribatlar həyata keçirirdi. Bir neçə gün bundan əvvəl Prezident İlham Əliyev BMT Baş Assambleyasının yubiley iclasında bu təxribatları dünya ictimaiyyətinə çatdırdı. Cənab Prezident həm də Ermənistanın mənfur niyyəti ilə bağlı dünya ictimaiyyətinə xəbərdar etdi. Sentyabrın 27-də şəhər Ermənistanın hücumları nəticəsində mülki vətəndaşlarımız həlak oldular. Artıq gözlemək vaxtı deyildi və cənab Prezident tərəfindən belə bir fərman verilməsi zərurəti meydana çıxdı”.

Əli Hüseynli bildirdi ki, Ermənistanın Azərbaycan torpaqlarını işğal etməsinin səbəbləri ilə bağlı cənab Prezident dəfələrlə açıqlamalar verib. Ermənilərin havadarları mövcud olmasaydı, buna cəsərləri və gücləri çatmazdı. Təəssüflər olsun ki, o dövrdə Azərbaycanı hakimiyyətdə olanlar da bu işğal üçün şərait yaratmışdılar. İndi isə Azərbaycanın bütün siyasi qüvvələri-hakimiyyət, dövlət Qarabağ problemi ətrafında birləşib. O zaman da bunu etmək mümkün idi. Lakin yalnız vəziyyət kritik həddə çatanda Ulu Öndər Heydər Əliyevi hakimiyyətə dəvət etdilər. Bu gün Azərbaycanı səciyyələndirən fərqli cəhət bundan ibarətdir: xalq-hakimiyyət birliyi, vətəndaş cəmiyyəti ilə dövlətin birliyi və Ali Baş Komandana olan böyük etimad. “Heç şübhə yoxdur ki, məhz Ali Baş Komandana olan böyük etimad, Ordumuza olan inam zəfəri bizə yaxınlaşdıracaq. Bu baxımdan hesab edərim ki, Azərbaycan parlamenti bir daha dövlətçilik mövqeyini göstərdi. Əminəm ki, xalqımız da hərbi vəziyyətin elan olunması ilə bağlı qanunvericiliyin cəmiyyətimizin üzünə qoyduğu öhdəlikləri, tələbləri yerinə yetirəcək, bu məsələyə məsuliyyətlə yanaşacaq. Hərbi vəziyyət elan olunması haqqında qanunvericilikdə nəzərdə tutulmuş tələblərin yerinə yetirilməsinin özü də bizi qələbəyə yaxınlaşdıracaq”, - deyə Əli Hüseynli bildirdi.

Azərbaycan bu döyüşlərdən qələbə ilə çıxacaq

Milli Məclisin Sədrinin müavini Fəzail İbrahimli dedi ki, bu gün müstəqillik tariximizin çətin, mürəkkəb, məsuliyyətli və şərəfli səhifəsi yaşanır. Üzləşdiyimiz hadisə hər hansı zaman kəsiyində baş verən hadisə deyil. 200 ildən artıqdır xristian ağuşunda yer tutan ermənilərin son təxribatları xalqımıza qarşı törədilən növbəti cinayətdir. Artıq zaman başqadır, ordumuz çox güclü, qətiyyətli və peşəkardır: “Ali Baş Komandanın əmrini uğurla yerinə yetirir, yetirəcək və heç şübhə yoxdur ki, Azərbaycan bu döyüşlərdən qələbə ilə çıxacaq və müstəqillik tariximizə yeni şərəfli səhifə yazılacaq”.

Fəzail İbrahimli onu da diqqətə çatdırdı ki, ordu öz işini görür. Hər bir azərbaycanlı da öz vətəndaşlıq mövqeyini ortaya qoymalı, ideoloji cəbhədə fəal olmalı, Prezidentinin ətrafında sıx birləşməlidir: “Azərbaycan haqq işini sonadək yerinə yetirəcək və bu zaldə biz birlikdə uğurlu qələbəmizi qeyd edəcəyik”.

“Hərbi vəziyyət elan edilməsi haqqında” Azərbaycan Respublikası Prezidentinin Fərmanının təsdiq edilməsi barədə Azərbaycan Respublikası Milli Məclisinin Qərarı

Azərbaycan Respublikası Konstitusiyasının 95-ci maddəsinin 8-ci bəndinə və 111-ci maddəsinə uyğun olaraq, Azərbaycan Respublikasının Milli Məclisi **qərar** alır:

“Hərbi vəziyyət elan edilməsi haqqında” Azərbaycan Respublikası Prezidentinin 2020-ci il 27 sentyabr tarixli 1166 nömrəli Fərmanı təsdiq edilsin.

Sahibə QAFAROVA,

Azərbaycan Respublikası Milli Məclisinin Sədri

Bakı şəhəri, 27 sentyabr 2020-ci il

2 yaşlı Zəhranı ermənilər öldürəndə beynəlxalq təşkilatlar harda idi?

Parlamentin Beynəlxalq münasibətlər və parlamentlararası əlaqələr komitəsinin sədri Səməd Seyidov dedi ki, bu gün tarix yazılır: “Azərbaycanı müasir tarixi yazılır və bu tarixi Azərbaycan Respublikasının Prezidenti, Ali Baş Komandan xalqımızla birlikdə yazır. Bu, işğaldan azadolma tarixidir. Və bu qızıl həflərlə Azərbaycanın tarixinə yazılacaq”. Qeyd etdi ki, beynəlxalq qanunlara, dünyaya meydan oxuyan, xalqımıza qarşı cinayətlər törədən, Xocalıda azərbaycanlılara qarşı soyqırımı törədən Ermənistan öz təcavüzkar siyasətinin məntiqi sonuna gəlib çıxmalıdır. İllər boyu təcavüzdən əziyyət çəkən Azərbaycan bu gün erməni faşizminin qarşısını alır. BMT, Avropa İttifaqı, Avropa Şurası, ATƏT və başqa beynəlxalq təşkilatlar müxtəlif sənədlər qəbul ediblər, ancaq icrasına nail olmayıblar. Bu gün Azərbaycan əsgəri torpaqlarımızı azad etməklə yanaşı, beynəlxalq qanunu bərpa edir. Xalqımız torpaqlarımızı erməni faşizmindən xilas etməklə həm də dünyanı erməni faşizmindən azad edir.

“Müxtəlif ölkələr, təşkilatlar məsələnin sülh yolu ilə həllinə dair bəyanatlar verir. Harda idi bu beynəlxalq təşkilatlar 2 yaşlı Zəhranı ermənilər Füzulidə öldürəndə? 76 yaşlı əhali evində öldürən ermənilər bu cinayəti törəndəndə harda idiniz? Axı biz hamıya xəbərdarlıq etmişdik. Cənab Prezident son zamanlar iki dəfə dünyaya müraciət edərək Ermənistanın işğalçılığı ilə bağlı mesajlarını göndərdi. Biz təxribatçı siyasətin iç üzünü açdıq. Dünyaya göstərdik ki, bunların mənbəyi, ideologiyası Yerevanda Njdeyə qoyulmuş abidənin içindən gəlir. Bu, sadəcə, işğalçı siyasət deyil, ermənilərin ideologiyası dünya qaydalarına ziddir. Ona görə bu gün xalqımız məntiqə, rəşadətə, iradəsi ilə həm torpaqlarının azad edilməsi uğrunda çalışır, həm də dünyanın qayda-qanunlarını düz istiqamətə yönəldir”, - deyə Səməd Seyidov bildirdi.

Ordumuz İlham Əliyevin rəhbərliyi ilə işğal olunmuş ərazilərimizi azad edəcək

Elm və təhsil komitəsinin sədri Bəxtiyar Əliyev bildirdi ki, Prezident, Ali Baş Komandan İlham Əliyevin imzaladığı fərman tarixi zərurətdir. Çünki 30 ildir Azərbaycana qarşı Ermənistanın təcavüzü davam edir. Ermənistan hər dəfə sülh danışıqlarından yayınmış və BMT-nin müəyyən etdiyi prinsipləri kobudcasına pozmuş, illərlə ardıcıl şəkildə hərbi təxribatlar törəderək günahsız, dinc azərbaycanlıları, hərbi

çiləri qətlə yetirmişdir. Azərbaycan Ordusu Ermənistanın növbəti təxribatına cavab olaraq, təcavüzkarın atəş nöqtələrini susdurmaqla işğal altında olan ərazilərimizin azad edilməsinə və vətəndaşlarımızın təhlükəsizliyinin təmin edilməsinə başlamışdır.

Bəxtiyar Əliyev daha sonra dedi: “Cənab İlham Əliyev bu günlərdə BMT tribunasından bir daha dünyaya səsləndi ki, Ermənistan təcavüzkar-dırnağa kimi silahlandırılır, amma BMT Təhlükəsizlik Şurasının qəbul etdiyi 4 qətnamədə bu qadağan edilməmişdir. Bütün dünyaya bəyan olundu ki, Ermənistan növbəti təcavüzə hazırlaşır və bu ilin iyul ayında Tovuz rayonu istiqamətində Azərbaycanın dövlət sərhədini pozmaq cəhdi bu işğal siyasətinin bir bəndi idi. Dövlət başçısı dünya ictimaiyyətinə səsləndi ki, Ermənistanı bu işğalçı addımlardan çəkindirir. Bu çağırışa vaxtında və dərhal reaksiya verilməməsi Ermənistanın növbəti təxribat törətməsinə imkan yaratmışdır. Ona görə bu günlərdə Azərbaycan BMT Təhlükəsizlik Şurasının 1993-cü ildə qəbul etdiyi 4 qətnaməyə uyğun olaraq Ermənistan silahlı qüvvələrinin işğal olunmuş torpaqlarımızdan qeyd-şərtsiz və dərhal çıxarılmasını, eyni zamanda Azərbaycanın həmin sənədlərdə qeyd edilmiş ərazi bütövlüyünün bərpa edilməsi missiyasını öz üzünə götürmüşdür”.

Qeyd olundu ki, xalqımız və dünya ictimaiyyəti bunu dəstəkləyir. Müzəffər Ordumuz və xalqımız İlham Əliyevin rəhbərliyi ilə tez bir zamanda işğal olunmuş ərazilərimizi azad edəcək, bölgəyə sülh və əmin-amanlıq getiriləcək.

Hər kəs İlham Əliyevin ətrafında birləşməli və vahid mövqedən çıxış etməlidir

“Bu gün tarixi bir hadisəni yaşayırıq. Xalqımız 27-28 ildir bu günü gözləyirdi. Cənab Prezident, Ali Baş Komandan İlham Əliyev başda olmaqla silahlı qüvvələrimizi və xalqımızı kəndlərimizin azad olunması, işğalçı Ermənistanı layiqli cavab verilməsi münasibəti ilə təbrik edirəm. İnənirəm ki, qələbə xəbərləri daha da artacaq və biz torpaqlarımızın hamısını mütləq işğaldan azad edəcəyik”. Bunu Milli Məclisin Mədəniyyət komitəsinin sədri Qənirə Paşayeva bildirdi.

Onun sözlərinə görə, Azərbaycan qadınları özlərini Ali Baş Komandanın əmrində könüllü əsgər hesab edirlər. Hər bir qadın bu gün dövlətimizin, ordumuzun yanındadır və kişilərlə birlikdə torpaqlarımızın azadlığı uğrunda canlarından keçməyə hazırdır. Qənirə Paşayeva onu da diqqətə çatdırdı ki, bu gün dünyanın harasında yaşamasından və siyasi düşüncəsindən asılı olmayaraq hər bir azərbaycanlı Ali Baş Komandan İlham Əliyevin

ətrafında sıx birləşməli və vahid mövqedən çıxış etməlidir.

Parlamentin İnsan hüquqları komitəsinin sədri Zahir Oruc isə dedi ki, ordumuzun torpaqlarımızın azadlığı uğrunda hərbi əməliyyata başladığı gün müstəqillik tariximizin, eləcə də son 100 ilin önəmli günü kimi yaşanmaqdadır. Qeyd olundu ki, Təhlükəsizlik Şurasının iclasında kəndlərimizin azad olunması xəbərinin verilməsi həm də bütün şəhidlərimizin ruhunu sevindirdi. Çünki bu həm də şəhidlərimizin davasıdır. Bu bir dövlətin, hökumətin, partiyanın yox, bütün Azərbaycan xalqının savaşdır.

O da qeyd olundu ki, Ermənistanın hərbi maşınının mühüm bir hissəsi həm də informasiya məkanına köçmüşdü. Amma indi onların bu təxribat kanalları bağlanıb.

Bəzi müdafiə tədbirlərimizi Ermənistan ərazisində də görə bilərik

“Tək Milli Məclisin deputatları deyil, 10 milyon vətəndaşın hər biri cənab Prezidentin hərbi vəziyyətin elan olunması ilə bağlı fərmanının altından imza atmağa hazırdır. Azərbaycan xalqı bu günü gözləyirdi”. Bunu isə deputat Aydın Mirzəzadə bildirdi. Onun sözlərinə görə, torpaqlarımız tam azad edilənə qədər hər bir əsgər rəşadətini göstərəcək. Bu gün hər bir deputat cəbhədedir, hər birimiz əsgərlərimizin yanındaıq, hər birimiz müdafiə Prezident İlham Əliyevin qətiyyətini müdafiə edirik və Azərbaycanın milli maraqlarına naminə üzünə düşən tarixi missiyanı şərəflə yerinə yetirdiyinə görə ona təşəkkür edirik”, - deyə Aydın Mirzəzadə diqqətə çatdırdı.

Deputat Erkin Qədirli bildirdi ki, cəmiyyətimizdə torpaqlarımızın azadlığı ilə bağlı böyük ruh yüksəkliyi var. İqtidar-müxalifət münasibətlərində də Qarabağ məsələsinə dair fikir ayrılığı olmayıb. Onun sözlərinə görə, beynəlxalq hüquqa əsasən Azərbaycanın mövqeyi tam haqlıdır: “BMT Nizamnaməsinin 51-ci maddəsində yazılır ki, bu nizamnamədə heç nə təcavüzə məruz qalmış dövlətin fərdi və ya kollektiv özünümüdafiə haqqını gerçəkləşdirməsini əngəlləmir. Burada göstərilən “Heç nə” ifadəsi çox önəmlidir və o deməkdir ki, təcavüzə məruz qalmış dövlət özünün müdafiəsini yalnız öz ərazisində qurmağa borclu deyil. Bu o deməkdir ki, biz bəzi müdafiə tədbirlərimizi Ermənistan ərazisində də görə bilərik”.

Milli məsələdə hamı həmrəydir

Siyasi partiyaların mütləq əksəriyyətinin bu vəziyyətdə ölkə rəhbərinin, Ali Baş Komandanın yeritdiyi siyasəti müdafiə etməsi Azərbaycanı milli məsələdə hamının bir yerdə olmasının bariz göstəricisidir. Bu barədə danışan deputat Fəzil Mustafə onu da qeyd etdi ki, Azərbaycan son iki ayda diplomatik, hərbi və informasiya sahəsində o qədər çevik və sistemli siyasət yeritdi ki, bu gün biz əvvəlki dövrlərdən fərqli olaraq düşmənin qarşısında daha fəxrliqlə vəziyyətdəyik.

Deputat Səttar Möhbəliyev əmin olduğunu bildirdi ki, əvvəlki döyüşlərdən fərqli olaraq ordumuz lazımcında düşmənin dərslərini verəcək. Azərbaycan Ordusunun ən müasir silahlarla təchiz olunması, güclənməsi dövlət başçısı, Ali Baş Komandan İlham Əliyevin adı ilə bağlıdır. Səttar Möhbəliyevin sözlərinə görə, Azərbaycan Ermənistandan fərqli olaraq mülki insanları atəşə tutmur. Azərbaycan Həmkarlar İttifaqları Konfederasiyası Ermənistanın mülki şəxsləri atəşə tutması barədə beynəlxalq təşkilatlara məlumat göndərmişdir. Əminik ki, ordumuz tez bir zamanda işğal olunmuş ərazilərimizi azad edəcək.

Məsələyə münasibət bildiren Nizami Cəfərov dedi ki, tarix erməni əsgəri və ya ordusu anlayışını tanımır. Ermənistan dövləti süni hadisə olduğu kimi, erməni ordusu da sünidir. Ona görə Ermənistan Azərbaycan qarşısında duruş götürə bilməyəcək.

Çıxışlardan sonra “Hərbi vəziyyət elan edilməsi haqqında” Azərbaycan Respublikası Prezidentinin Fərmanı səsə qoyularaq təsdiq edildi.

Rəşad CƏFƏRLİ,
“Azərbaycan”